

॥ समर्थ रामदासांचा दासबोध दशक १५ ॥

दशक पंधरावा । । । । आत्मदशक  
समास पहिला । । । । चातुर्य लक्षण  
। । । । श्रीराम ॥  
अस्तिमांशांचीं शरीरें । त्यांत राहिजे जीवेश्वरें ।  
नाना विकारीं विकारे । प्रविण होइजे ॥ १ ॥  
घनवट पोंचट स्वभावे । विवरोन जाणिजे जीवे ।  
व्हावें न व्हावें आघवें । जीव जाणे ॥ २ ॥  
येकीं मागमागों घेणें । येकां न मागतांच देणें ।  
प्रचीतीनें सुलक्षणें । ओळखावीं ॥ ३ ॥  
जीव जीवांत घालावा । आत्मा आत्म्यांत मिसळावा ।  
राहराहों शोध घ्यावा । परांतरांचा ॥ ४ ॥  
जानवें हेंवडकारें जालें । दिलेपणें हेवड आलें ।  
नेमस्तपणें शोभलें । दृष्टीपुढें ॥ ५ ॥  
तैसेंचि हे मनास मन । विवेकें जावें मिळोन ।  
दिलेपणें अनुमान । होत आहे ॥ ६ ॥  
अनुमानें अनुमान वाढतो । भिडेनें कार्यभाग नासतो ।  
याकारणें प्रत्यये तो । आधीं पाहावा ॥ ७ ॥  
दुसऱ्याचें जीवीचें कळेना । परांतर तें जाणवेना ।  
वश्य होती लोक नाना । कोण्या प्रकारें ॥ ८ ॥  
आकल सांडून परती । लोक वश्यकर्ण करिती ।  
अपूर्णपणें हळु पडती । ठाई ठाई ॥ ९ ॥  
जगदीश आहे जगदांतरी । चेटकें करावीं कोणावरी ।  
जो कोणी विवेकें विवरी । तोचि श्रेष्ठ ॥ १० ॥  
श्रेष्ठ कार्ये करी श्रेष्ठ । कृत्रिम करी तो कनिष्ठ ।  
कर्मानुसार प्राणी नष्ट । अथवा भले ॥ ११ ॥  
राजे जाती राजपथें । चोर जाती चोरपथें ।  
वेडें ठके अल्पस्वार्थें । मूर्खपणें ॥ १२ ॥  
मूर्खास वाटे मी शहाणा । परी तो वेडा दैन्यवाणा ।  
नाना चातुर्यांच्या खुणा । चतुर जाणे ॥ १३ ॥  
जो जगदांतरे मिळाला । तो जगदांतरचि जाला ।  
अरत्रीं परत्रीं तयाला । काय उणें ॥ १४ ॥  
बुद्धि देणें भगवंताचें । बुद्धिविण माणुस काचें ।  
राज्य सांडून फुकाचे । भीक मागे ॥ १५ ॥  
जें जें जेंथें निर्माण जालं । तें तें तयास मानलें ।  
अभिमान देऊन गोविलें । ठाई ठाई ॥ १६ ॥  
अवधेच म्हणती आम्ही थोर । अवधेचि म्हणती आम्ही सुंदर ।  
अवधेचि म्हणती आम्ही चतुर । भूमंडळी ॥ १७ ॥

ऐसा विचार आणितां मना । कोणीच लाहान म्हणविना ।  
जाणते आणिती अनुमाना । सकळ कांहीं ॥ १८ ॥  
आपुलाल्या साभिमानें । लोक चालिले अनुमानें ।  
परंतु हें विवेकानें । पाहिलें पाहिजे ॥ १९ ॥  
लटिक्याचा साभिमान घेणें । सत्य अवघेंच सोडणें ।  
मूर्खपणाचीं लक्षणें । ते हे ऐसीं ॥ २० ॥  
सत्याचा जो साभिमान । तो जाणावा निराभिमान ।  
न्याये अन्याये समान । कदापि नव्हे ॥ २१ ॥  
न्याये म्हणजे तो शाश्वत । अन्याये म्हणजे तो अशाश्वत ।  
बाष्कळ आणि नेमस्त । येक कैसा ॥ २२ ॥  
येक उघड भाग्य भोगिती । येक तशकर पळोन जाती ।  
येकांची प्रगट म्हंती । येकांची कानकोंडी ॥ २३ ॥  
आचारविचारेंविण । जें जें करणें तो तो सीण ।  
धूर्त आणि विचक्षण । तेचि शोधावे ॥ २४ ॥  
उदंड बाजारी मिळाले । परी ते धूर्तचि आळिले ।  
धूर्तापासीं कांहीं न चले । बाजाऱ्यांचें ॥ २५ ॥  
याकारणें मुख्य मुख्य । तयांसी करावे सख्य ।  
येणेंकरितां असख्य । बाजारी मिळती ॥ २६ ॥  
धूर्तासि धूर्तचि आवडे । धूर्त धूर्तचि पवाडे ।  
उगेंचि हिंडती वेडे । कार्येंविण ॥ २७ ॥  
धूर्तासि धूर्तपण कळलें । तेणें मनास मनपण मिळालें ।  
परी हें गुप्तरूपें केलें । पाहिजे सर्वें ॥ २८ ॥  
समर्थाचें राखतां मन । तेथे येती उदंड जन ।  
जन आणि सज्जन । आजंव करिती ॥ २९ ॥  
वोळखीनें वोळखी साधावी । बुद्धीनें बुद्धि बोधावी ।  
नीतिन्यायें वाट रोधावी । पाषांडाची ॥ ३० ॥  
वेष धरावा बावळा । अंतरीं असाव्या नाना कळा ।  
सगट लोकांचा जिव्हाळा । मोडूं नये ॥ ३१ ॥  
निस्पृह आणि नित्य नूतन । प्रत्ययाचें ब्रह्मज्ञान ।  
प्रगट जाणतां सज्जन । दुल्लभ जर्गी ॥ ३२ ॥  
नाना जिनसपाठांतरे । निवती सकळांचीं अंतरे ।  
चंचळपणें तदनंतरे । सकळां ठाई ॥ ३३ ॥  
येके ठाई बैसोन राहिला । तरी मग व्यापचि बुडाला ।  
सावधपणें ज्याला त्याला । भेटि द्यावी ॥ ३४ ॥  
भेटभेटों जरी राखणें । हे चातुर्याचीं लक्षणें ।  
मनुष्यमात्र उत्तम गुणें । समाधान पावे ॥ ३५ ॥  
इति श्रीदासबोचे गुरुशिष्यसंवादे  
चातुर्यलक्षणनाम समास पहिला ॥

समास दुसरा । । । । निःस्पृह व्याप  
। । । । श्रीराम ॥  
पृथ्वीमधे मानवी शरीरें । उदंड दाटलीं लाहान थोरें ।  
पालटती मनोविकारें । क्षणाक्षणा ॥ १ ॥  
जितुक्या मूर्ती तितुक्याच प्रकृती । सारिख्या नस्ती आदिअंती ॥  
नेमचि नाही पाहावें किती । काये म्हणोनी ॥ २ ॥  
कित्येक म्लेंच होऊन गेले । कित्येक फिरंगणांत आटले ।  
देशभाषानें रुधिले । कीतीयेक ॥ ३ ॥  
मन्हाष्टदेश थोडा उरला । राजकारनें लोक रुधिला ।  
अवकाश नाही जेवायाला । उदंड कामें ॥ ४ ॥  
कित्येक युद्धप्रसंगी गुंतले । तेणें गुणें उन्मत्त जाले ।  
रात्रंदिवस करूं लागले । युद्धचर्चा ॥ ५ ॥  
उदिम्यास व्यासंग लागला । अवकाश नाहीसा जाला ।  
अवघा पोटधंदाच लागला । निरंतर ॥ ६ ॥  
शडदर्शनें नाना मते । पाषांडें वाढली बहुते ।  
पृथिवीमधे जेथ तेथें । उपदेसिती ॥ ७ ॥  
स्मार्थी आणि वैष्णवी । उरलीं सुरलीं नेलीं आघवी ।  
ऐसी पाहातां गथागोवी । उदंड जाली ॥ ८ ॥  
कित्येक कामनेचे भक्त । ठाईं ठाईं जालें आसक्त ।  
युक्त अथवा अयुक्त । पाहातो कोण ॥ ९ ॥  
या गल्बल्यामधें गल्बला । कोणीं कोणीं वाढविला ।  
त्यास देखों सकेनासा जाला । वैदिक लोक ॥ १० ॥  
त्याहिमधें हरिकीर्तन । तेथें वोढले कित्येक जन ।  
प्रत्ययाचें ब्रह्मज्ञान । कोण पाहे ॥ ११ ॥  
या कारणें ज्ञान दुल्लभ । पुण्यें घडे अलभ्य लाभ ।  
विचारवंतां सुल्लभ । सकळ कांहीं ॥ १२ ॥  
विचार कळला सांगतां नये । उदंड येती अंतराये ।  
उपाय योजितां अपाये । आडवे येती ॥ १३ ॥  
त्याहिमधें तो तिक्षण । रिकामा जाऊं नेदी क्षण ।  
धूर्त तार्किक विचक्षण । सकळां माने ॥ १४ ॥  
नाना जिनस उदंड पाठ । वदों लागला घडघडाट ।  
अव्हाटचि केली वाट । सामर्थ्यबळें ॥ १५ ॥  
प्रबोधशक्तीचीं अनंत द्वारें । जाणें सकळांची अंतरें ।  
निरूपणें तदनंतरें । चटक लागे ॥ १६ ॥  
मते मतांतरें सगट । प्रत्यये बोलोन करी सपाट ।  
दंडक सांडून नीट । वेधी जना ॥ १७ ॥  
नेमके भेदके वचनें । अखंड पाहे प्रसंगमानें ।  
उदास वृत्तिच्या गुमानें । उठोन जातो ॥ १८ ॥  
प्रत्यये बोलोन उठोन गेला । चटक लागली लोकांला ।  
नाना मार्ग सांडून त्याला । शरण येती ॥ १९ ॥  
परी तो कोठें आडळेना । कोणे स्थळीं सांपडेना ।  
वेष पाहातां हीन दीना । सारिखा दिसे ॥ २० ॥  
उदंड करी गुप्तरूपें । भिकार्यासारिखा स्वरूपें ।

तेथें येशकीर्तिप्रतापें । सीमा सांडिली ॥ २१ ॥  
ठाईं ठाईं भजन लावी । आपण तेथून चुकावी ।  
मछरमतांची गोवी । लागोंच नेदी ॥ २२ ॥  
खनाळामधें जाऊन राहे । तेथें कोणीच न पाहे ।  
सर्वत्रांची चिंता वाहे । सर्वकाळ ॥ २३ ॥  
अवघड स्थळीं कठीण लोक । तेथें राहणें नेमक ।  
सृष्टीमधें सकळ लोक । धुंडीत येती ॥ २४ ॥  
तेथें कोणाचें चालेना । अनुमात्र अनुमानेना ।  
कट्ट घालीन राजकारणा । लोक लावी ॥ २५ ॥  
लोकीं लोक वाढविले । तेणें अमर्याद जाले ।  
भूमंडळीं सत्त चाले । गुप्तरूपें ॥ २६ ॥  
ठाईं ठाईं उदंड ताबे । मनुष्यमात्र तितुकें झोबे ।  
चहुंकडे उदंड लांबे । परमार्थबुद्धी ॥ २७ ॥  
उपासनेचा गजर । स्थळोस्थळोओं थोर थोर ।  
प्रत्ययानें प्राणीमात्र । सोडविले ॥ २८ ॥  
ऐसे कैवाडे उदंड जाणे । तेणें लोक होती शाहाणे ।  
जेथें जेथें प्रत्यये बाणे । प्राणीमात्रासी ॥ २९ ॥  
ऐसी कीर्ति करून जावें । तरीच संसारास यावें ।  
दास म्हणे हें स्वभावं । सकेतें बोलिलें ॥ ३० ॥  
इति श्रीदासबोधे गुफुशिष्यसंवादे  
निस्पृहव्यापनाम समास दुसरा ॥

समास तिसरा । । । । श्रेष्ठ अंतरात्मा  
। । । । श्रीराम ॥  
मुळापासून सैरावैरा । अवघा पंचीकर्ण पसारा ।  
त्यांत साक्षत्वाचा दोरा । तोहि तत्त्वरूप ॥ १ ॥  
दुरस्त्या दाटल्या फौजा । उंच सिंहासनीं राजा ।  
याचा विचार समजा । अंतर्यामी ॥ २ ॥  
देहमात्र अस्तिमांशांचें । तैसेंचि जाणावें नृपतीचें ।  
मूळापासून सृष्टीचें । तत्त्वरूप ॥ ३ ॥  
रायाचे सत्तेनें चालतें । परन्तु अवधी पंचभूतें ।  
मुळीं आधिक जाणिवेचे तें । अधिष्ठान आहे ॥ ४ ॥  
विवेके बहुत पैसावले । म्हणौन अवतारी बोलिले ।  
मनु चक्रवती जाले । येणेंचि न्यायें ॥ ५ ॥  
जेथें उदंड जाणीव । तेचि तितुके सदेव ।  
थोडे जाणिवेने नर्देव । होती लोक ॥ ६ ॥  
व्याप आटोप करिती । धके चपेटे सोसिती ।  
तेणें प्राणी सदेव होती । देखतदेखतां ॥ ७ ॥  
ऐसें हें आतां वर्ततें । मुख लोकांस कळेना तें ।  
विवेकीं मनुष्य समजतें । सकळ कांहीं ॥ ८ ॥  
थोर लाहान बुद्धीपासी । सगट कळेना लोकांसी ।  
आधीं उपजलें तयासी । थोर म्हणती ॥ ९ ॥  
वयें धाकुटा नृपती । वृद्ध तयास नमस्कार करिती ।  
विचित्र विवेकाची गती । कळली पाहिजे ॥ १० ॥

सामान्य लोकांचे ज्ञान। तो अवघाच अनुमान ।  
दीक्षादंडकाचें लक्षण। येणेंचि पाडे ॥ ११ ॥  
नव्हे कोणास म्हणावें। सामान्यास काये ठावें ।  
कोणकोणास म्हणावें। किती म्हणोनी ॥ १२ ॥  
धाकुटा भाग्यास चढला। तरी तुच्छ करिती तयाला ।  
याकारणें सलगीच्या लोकांला। दूरी धरावें ॥ १३ ॥  
नेमस्त कळेना वचन। नेमस्त नये राजकारण ।  
उगेचि धरिती थोरपण। मूर्खपणें ॥ १४ ॥  
नेमस्त कांहींच कळेना। नेमस्त कोणीच मानिना ।  
आधी उपजलें त्या थोरपणा। कोण पुसे ॥ १५ ॥  
वडिलां वडिलपण नाहीं। धाकुट्यां धाकुटपण नाहीं ।  
ऐसे बोलती त्यांस नाहीं। शाहाणपण ॥ १६ ॥  
गुणेषिण वडिलपण। हें तों आवघेंच अप्रमाण ।  
त्याची प्रतीत प्रमाण। थोरपणीं ॥ १७ ॥  
तथापि वडिलांस मानावें। वडिलें वडिलपण जाणावें ।  
नेणतां पुढें कष्टावें। थोरपणीं ॥ १८ ॥  
तस्मात् वडिल अंतरात्मा। जेथें चेतला तेथें महिमा ।  
हें तों प्रगटचि आहे आम्हा। शब्द नाहीं ॥ १९ ॥  
याकारणें कोणी येकें। शाहाणपण सिकावें विवेकें ।  
विवेक न सिकतां तुकें। तुटोन जाती ॥ २० ॥  
तुक तुटलें म्हणिजे गेलें। जन्मा येऊन काये केलें ।  
बळेंचि सांदीस घातलें। आपणासी ॥ २१ ॥  
सगट बायेका सिव्या देती। सांदीस पडिला ऐसें म्हणती ।  
मूर्खपणाची प्राप्ती। ठाकून आली ॥ २२ ॥  
ऐसें कोणीयेकें न करावें। सर्व सार्थकचि करावें ।  
कळेना तरी विवरावें। ग्रंथांतरी ॥ २३ ॥  
शाहाण्यास कोणीतरी बाहाती। मुर्खास लोक दवडून देती ।  
जीवास आवडे संपत्ति। तरी शाहाणें व्हावें ॥ २४ ॥  
आहो या शाहाणपणाकारणें। बहुतांचे कष्ट करणें ।  
परंतु शाहाणपण शिकणें। हें उत्तमोत्तम ॥ २५ ॥  
जों बहुतांस मानला। तो जाणावा शाहाणा जाला ।  
जनीं शाहाण्या मनुष्याला। काये उणें ॥ २६ ॥  
आपलें हित न करी लोकिकीं। तो जाणावा आत्मघातकी ।  
या मुर्खायेवढा पातकी। आणिक नाहीं ॥ २७ ॥  
आपण संसारीं कष्टतो। लोकांकरवी रागेजोन घेतो ।  
जनामध्ये शाहाणा तो। ऐसें न करी ॥ २८ ॥  
साधकां सिकविलें स्वभावे। मानेल तरी सुखें घ्यावें ।  
मानेना तरी सांडावें। येकिकडे ॥ २९ ॥  
तुम्ही श्रोते परम दक्ष। अलक्षास लावितां लक्ष ।  
हें तों सामान्य प्रत्यक्ष। जाणतसा ॥ ३० ॥  
इति श्रीदासबोधे गुफुशिष्यसंवादे  
श्रेष्ठ अंतरात्मानिरूपणनाम समास तिसरा ॥

समास चौथा । । । । शाश्वतब्रह्मनिरूपण

। । । । श्रीराम ॥  
पृथ्वीपासून जालीं झाडे। झाडापासून होती लांकडे ।  
लांकडे भस्मोन पुढें। पृथ्वीच होये ॥ १ ॥  
पृथ्वीपासून वेल होती। नाना जिनस फापावती ।  
वाळोन कुजोन मागुती। पृथ्वीच होये ॥ २ ॥  
नाना धान्यांचीं नाना अन्नें। मनुष्यें करिती भोजनें ।  
नाना विष्टा नाना वमनें। पृथ्वीच होये ॥ ३ ॥  
नाना पक्षादिकीं भक्षिलें। तरी पुढें तैसेचि जालें ।  
वाळोन भस्म होऊन गेलें। पुन्हा पृथ्वी ॥ ४ ॥  
मनुष्यें मरतांच ऐका। क्रिमि भस्म कां मृत्तिका ।  
ऐशा काया पडती अनेका। पुढें पृथ्वी ॥ ५ ॥  
नाना तृण पदार्थ कुजती। पुढें त्याची होये माती ।  
नाना किडे मरोन जाती। पुढें पृथ्वी ॥ ६ ॥  
पदार्थ दाटले अपार। किति सांगावा विस्तार ।  
पृथ्वीवांचून धार। कोणास आहे ॥ ७ ॥  
झाड पाले आणि तृण। पशु भक्षितां होतें सेण ।  
खात मृत भस्म मिळोन। पुन्हा पृथ्वी ॥ ८ ॥  
उत्पत्तिस्थितिसंव्हारतें। तें तें पृथ्वीस मिळोन जातें ।  
जितुकें होतें आणि जातें। पुन्हा पृथ्वी ॥ ९ ॥  
नाना बीजांचिया रासी। विरदोने लागती गगनासी ।  
पुढें सेवटीं पृथ्वीसी। मिळोन जाती ॥ १० ॥  
लोक नाना धातु पुरिती। बहुतां दिवसां होये माती ।  
सुवर्णपाषाणाची गती। तैसीच आहे ॥ ११ ॥  
मातीचें होते सुवर्ण। आणी मृत्तिकेचे होती पाषाण ।  
माहा अग्निसंगें भस्मोन। पृथ्वीच होये ॥ १२ ॥  
सुवर्णांचें जर होतें। जर सेवटीं कुजोन जातें ।  
रस होऊन वितुळतें। पुन्हा पृथ्वी ॥ १३ ॥  
पृथ्वीपासून धातु निपजती। अग्निसंगें रस होती ।  
तया रसाची होये जगती। कठीणरूपें ॥ १४ ॥  
नाना जळासी गंधी सुटे। तेथें पृथ्वीचें रूप प्रगटे ।  
देवसेदिवस जळ आटे। पुढें पृथ्वी ॥ १५ ॥  
पत्रें पुष्पें फळें येती। नाना जीव खाऊन जाती ।  
ते जीव मरतां जगती। नेमस्त होये ॥ १६ ॥  
जितुका कांहीं जाला आकार। तितुक्यास पृथ्वीचा आधार ।  
होती जाती प्राणीमात्र। सेवट पृथ्वी ॥ १७ ॥  
हें किती म्हणौन सांगावें। विवेकें अवघेचि जाणावें ।  
खांजणीभाजणीचें समजावें। मूळ तैसे ॥ १८ ॥  
आप आळोन पृथ्वी जालोओ। पुन्हां आपींच विराली ।  
अग्नियोगें भस्म जाली। म्हणोनियां ॥ १९ ॥  
आप जालें तेजापासुनी। पुढें तेजें घेतलें सोखुनी ।  
तें तेज जालें वायोचेनी। पुढें वायो झडपी ॥ २० ॥  
वायो गगनीं निर्माण जाला। पुढें गगनींच विराला ।  
ऐसें खांजणीभाजणीला। बरें पाहा ॥ २१ ॥

जें जें जेथें निर्माण होतें। तें तें तेथें लया जातें ।  
येणें रिती पंचभूतें। नाश पावती ॥ २२ ॥  
भूत म्हणजे निर्माण जालें। पुन्हां मागुतें निमालें ।  
पुढें शाश्वत उरलें। परब्रह्म तें ॥ २३ ॥  
तें परब्रह्म जो कळेना। तो जन्ममृत्यु चुकेना ।  
चत्वार खाणी जीव ना। होणें घडे ॥ २४ ॥  
जडाचें मूळ तें चंचळ। चंचळाचें मूळ तें निश्चळ ।  
निश्चळासी नाही मूळ। बरें पाहा ॥ २५ ॥  
पूर्वपक्ष म्हणजे जालें। सिद्धांत म्हणजे निमालें ।  
पक्षातीत जें संचलें। परब्रह्म तें ॥ २६ ॥  
हें प्रचितीनें जाणावें। विचारें खुणेंसी बाणावें ।  
विचारेंविण सिणावें। तेंचि मूर्खपणें ॥ २७ ॥  
जानी भिडेने दडपला। निश्चळ परब्रह्म कैचें त्याला ।  
उगाच करितो गल्बला। मायेंमधें ॥ २८ ॥  
माया निशेष नासली। पुढें स्थिति कैसी उरली ।  
विचक्षणें विवरिली। पाहिजे स्वयें ॥ २९ ॥  
निशेष मायेचें निर्शन। होतां आत्मनिवेदन ।  
वाच्यांश नाही विज्ञान। कैसें जाणावें ॥ ३० ॥  
लोकांचे बोली जो लागला। तो अनुमानेंच बुडाला ।  
याकारणें प्रत्ययाला। पाहिलेंच पाहावें ॥ ३१ ॥  
इति श्रीदासबोधे गुफुशिष्यसंवादे  
शाश्वतब्रह्मनिरूपणनाम समास चौथा ॥

समास पांचवा । । । । चंचळ लक्षण

। । । । श्रीराम ॥  
दोघां ऐसीं तीन चालती। अगुणी अष्टधा प्रकृती ।  
अधोर्ध सांडून वर्तती। इंद्रफणी ऐसीं ॥ १ ॥  
पणतोडें भक्षितो पणजा। मूल बापास मारी वोजा ।  
चुकाऱ्या गेला राजा। चौघां जणांचा ॥ २ ॥  
देव देवाळयामधें लपाला। देऊळ पूजितां पावे त्याला ।  
सृष्टिमधें ज्याला त्याला। ऐसेंचि आहे ॥ ३ ॥  
दोनी नामें येकास पडिलीं। लोकीं नेमस्त कल्पिलीं ।  
विवेकें प्रत्ययें पाहिलीं। तों येकचि नाम ॥ ४ ॥  
नाहीं पुरुष ना वनिता। लोकीं कल्पिलें तत्त्वता ।  
त्याचा बरा शोध घेतां। कांहींच नाही ॥ ५ ॥  
स्त्री नदी पुरुष खळाळ। ऐसें बोलती सकळ ।  
विचार पाहातां निवळ। देह नाही ॥ ६ ॥  
आपण आपणास कळेना। पाहों जातां आकळेना ।  
काशास कांहींच मिळेना। उदंडपणें ॥ ७ ॥  
येकलाचि उदंड जाला। उदंडचि येकला पडिला ।  
आपणासी आपला। गल्बला सोसवेना ॥ ८ ॥  
येक असोन फुटी पडिली। फुटी असोन स्थिति येकली ।  
विचित्र कळा पैसावली। प्राणीमात्री ॥ ९ ॥  
वल्लिमधें जल संचरे। कोरडेपणें हें वावरे ।

वोलेवांचून न थिरे। कांहीं केल्यां ॥ १० ॥  
झाडांमधें केली आळीं। झाडें धांवती निराळीं ।  
कित्येक झाडें अंतराळीं। उडोन जाती ॥ ११ ॥  
भूमीपासून वेगळीं जालीं। परी तें नाहीत वाळलीं ।  
निराळींच बळावलीं। जेथतेथें ॥ १२ ॥  
देवाकरितां चालती झाडें। देव नस्तां होती लाकडें ।  
नीटचि आहे कुवाडें। सर्वथा नव्हे ॥ १३ ॥  
झाडापासून झाडें होती। तेहि अंतरीक्ष जाती ।  
मुळानें भेदिली जगती। कदापि नाही ॥ १४ ॥  
झाडास झाडें खातपाणी। घालून पाळिलीं प्रतिदिनीं ।  
बोलकीं झाडें शब्दमथनीं। विचार घेती ॥ १५ ॥  
होणार तितुकें आधींच जालें। मग कल्पकल्पून बोलिलें ।  
जाणतयासी समजलें। सकळ कांहीं ॥ १६ ॥  
समजलें तरी उमजेना। उमजलें तरी समजेना ।  
प्रत्ययेंविण अनुमानेना। सकळ कांहीं ॥ १७ ॥  
सर्वत्रांचा वडिल कोण। हेचि पाहावी वोळखण ।  
भेटे आपणास आपण। जगदांतरे ॥ १८ ॥  
अंतरनिष्ठांची उंच कोटी। बाहेरमुद्रयाची संगती खोटी ।  
मूर्ख काये समजेल गोष्टी। शाहाणे जाणती ॥ १९ ॥  
अंतरे राखतां राजी। भलत्यास भलताच नवाजी ।  
अंतरे न राखतां भाजी। मिळणार नाही ॥ २० ॥  
ऐसें वर्ततें प्रत्यक्ष। अलक्षीं लावावें लक्ष ।  
दक्षास भेटतां दक्ष। समाधान होतें ॥ २१ ॥  
मनास मिळतां मन। पाहोन येती निरंजन ।  
चंचळचक्र उलंघून। पैलाड जाती ॥ २२ ॥  
येकदा जाऊन पाहोन आले। मग तें सन्निध देखिलें ।  
चर्मचक्षी लक्षिलें। न वचे कदा ॥ २३ ॥  
नाना शरीरीं चंचळ। असंड करी चळवळ ।  
परब्रह्म तें निश्चळ। सर्वां ठाई ॥ २४ ॥  
चंचळ धावे येकीकडे। वोस पडे दुसरेकडे ।  
चंचळ पुरे सर्वांकडे। हें तो घडेना ॥ २५ ॥  
चंचळ चंचळास पुरेना। आवघें चंचळ विवरेना ।  
निश्चळ अपार अनुमाना। कैसें येतें ॥ २६ ॥  
गगनीं चालिली हवावी। कैसी पावेल पार पदवी ।  
जातां मधेंचि विझावी। हा स्वभावचि तिचा ॥ २७ ॥  
मनोधर्म येकदेशी। कैसा आकळिल वस्तुसी ।  
निर्गुण सांडून अपेसी। सर्व ब्रह्म म्हणे ॥ २८ ॥  
नाहीं सारासार विचार। तेथें अवघा अंधकार ।  
खरें सांडून खोटें पोर। नेणतें घेतें ॥ २९ ॥  
ब्रह्मांडाचें माहाकारण। तेथून हें पंचीकर्ण ।  
माहावाक्याचें विवर्ण। वेगळें असे ॥ ३० ॥  
महत्तत्त्व महद्भूत। तोचि जाणावा भगवंत ।  
उपासना हे समाप्त। येथून जाली ॥ ३१ ॥

कर्म उपासना आणि ज्ञान । त्रिकांड वेद हें प्रमाण ।  
 ज्ञानाचें होतें विज्ञान । परब्रह्मी ॥ ३२ ॥  
 इति श्रीदासबोधे गुरुशिष्यसंवादे  
 चंचळलक्षणनिरूपणनाम समास पांचवा ॥

समास सहावा । । : । । चातुर्य विवरण  
 । । । । ॥ श्रीराम ॥  
 पीतापासून कृष्ण जालें । भूमंडळीं विस्तारलें ।  
 तेणेंविण उअमजलें । हें तों घडेना ॥ १ ॥  
 आहे तरी स्वल्प लक्षण । सर्वत्रांची सांठवण ।  
 अद्धम आणी उत्तम गुण । तेथेंचि असती ॥ २ ॥  
 महीसुत सरसाविला । सरसाऊन द्विधा केला ।  
 उभयेता मिळोन चालिला । कार्यभाग ॥ ३ ॥  
 स्वेतास्वेतास गांठीं पडतां । मधें कृष्ण मिश्रित होतां ।  
 इहलिकसार्थकता । होत आहे ॥ ४ ॥  
 विवरतां याचा विचार । मूर्ख तोचि होये चतुर ।  
 सद्यप्रचित साक्षात्कार । परलोकीचा ॥ ५ ॥  
 सकळांस जे मान्य । तेंचि होतसे सामान्य ।  
 सामान्यास अनन्य । होईजेत नाहीं ॥ ६ ॥  
 उत्तम मध्यम कनिष्ठ रेखा । अदृष्टीची गुप्त रेखा ।  
 चत्वार अनुभव रारिखा । होत नाहीं ॥ ७ ॥  
 चौदा पिड्यांचे पवाडे । सांगती ते शाहाणे कीं वेडे ।  
 ऐकत्यानें घडे कीं न घडे । ऐसें पाहावें ॥ ८ ॥  
 रेखा तितुकी पुसोन जाते । प्रत्यक्ष प्रत्यया येतें ।  
 डोळेझांकणी करावी तें । कायेनिमित्त्य ॥ ९ ॥  
 बहुतांचे बोलीं लागलें । तें प्राणी अनुमानी बुडालें ।  
 मुख्य निश्चये चुकलें । प्रत्ययाचा ॥ १० ॥  
 उदंडाचें उदंड ऐकावें । परी तें प्रत्ययें पाहावे ।  
 खरेंसोटे निवडावें । अंतर्यामीं ॥ ११ ॥  
 कोणासी नव्हे म्हणों नये । समजावे अपाये उपाये ।  
 प्रत्यये घ्यावा बहुत काये । बोलोनियां ॥ १२ ॥  
 माणुस हेंकाड आणी कच्चें । मान्य करावें तयाचें ।  
 येणेंप्रकारें बहुतांचें । अंतर राखावें ॥ १३ ॥  
 अंतरीं पीळ पेच वळसा । तोचि वाढवी बहुवसा ।  
 तरी मग शाहाणा कैसा । निवऊं नेणें ॥ १४ ॥  
 वेडें करावें शाहाणें । तरीच जिणें श्लाघ्यवाणें ।  
 उगेंच वादांग वाढविणें । हें मूर्खपण ॥ १५ ॥  
 मिळोन जाऊन मेळवावें । पडी घेऊन उलथावें ।  
 कांहींच कळों नेदावें । विवेकबळें ॥ १६ ॥  
 दुसऱ्याचे चालणें चालावें । दुसऱ्याचे बोलणीं बोलावें ।  
 दुसऱ्याचे मनोगतें जावें । मिळोनियां ॥ १७ ॥  
 जो दुसऱ्याच्या हितावरी । तो विपट कहिंच न करी ।  
 मानत मानत विवरी । अंतर तयाचें ॥ १८ ॥  
 आधीं अंतर हातीं घ्यावें । मग हळुहळु उकलावें ।

नाना उपायें न्यावें । परलोकासी ॥ १९ ॥  
 हेंकाडास हेंकाड मिळाला । तेथें गल्बलाचि जाला ।  
 कळहो उठतां च्यातुर्याला । ठाव कैचा ॥ २० ॥  
 उगीच करिती बडबड । परी करून दाखविणें हें अवघड ।  
 परस्थळ साधणें जड । कठिण आहे ॥ २१ ॥  
 धके चपेटे सोसावे । नीच शब्द साहात जावे ।  
 प्रस्तावोन परावे । आपले होती ॥ २२ ॥  
 प्रसंग जाणोनि बोलावें । जाणपण कांहींच न घावें ।  
 लीनता धरून जावें । जेथतेथें ॥ २३ ॥  
 कुग्रामें अथवा नगरें । पाहावीं घरांचीं घरें ।  
 भिक्षामिसें लाहानथोरें । परीक्षून सोडावीं ॥ २४ ॥  
 बहुतीं कांहींतरी सांपडे । विचक्षण लोकीं मित्री घडे ।  
 उगेच बैसतां कांहींच न घडे । फिणें विवरणें ॥ २५ ॥  
 सावधपणें सर्व जाणावें । वर्तमान आधींच घ्यावें ।  
 जाऊं ये तिकडे जावें । विवेकें सहित ॥ २६ ॥  
 नाना जिनसपाठांतरें । निवती सकळांचीं अंतरें ।  
 लेहोन देतां परोपकारें । सीमा सांडावी ॥ २७ ॥  
 जैसें जयास पाहिजे । तैसें तयास दीजे ।  
 तरी मग श्रेष्ठचि होइजे । सकळां मान्ये ॥ २८ ॥  
 भूमंडळीं सकळांस मान्य । तो म्हणों नये सामान्य ।  
 कित्येक लोक अनन्य । तया पुरुषासी ॥ २९ ॥  
 ऐसीं चातुर्यांचीं लक्षणें । चातुर्यें दिग्विजये करणें ।  
 मग तयास काये उणें । जेथतेथें ॥ ३० ॥  
 इति श्रीदासबोधे गुरुशिष्यसंवादे  
 चातुर्यविवरणनाम समास सहावा ॥

समास सातवा । । : । । अधोर्धनिरूपण  
 । । । । ॥ श्रीराम ॥  
 नाना विकाराचें मूळ । ते हे मूळमायाच केवळ ।  
 अचंचळीं जे चंचळ । सूक्ष्मरूपें ॥ १ ॥  
 मूळामाया जाणीवेची । मुळींच्या मुळ संकल्पाची ।  
 वोळखी शडगुणेश्वराची । येणेंचि न्यावें ॥ २ ॥  
 प्रकृतिपुरुष शिवशक्ति । आर्धनारीनटेश्वर म्हणती ।  
 परी ते आवधी जगज्जोती । मूळ त्यासी ॥ ३ ॥  
 संकल्पाचें जें चळण । तेंचि वायोचें लक्षण ।  
 वायो आणी त्रिगुण । आणी पंचभूतें ॥ ४ ॥  
 पाहातां कोणीयेक वेल । त्याच्या मुळ्या असती खोल ।  
 पत्रें पुष्पें फळें केवळ । मुळाचपासी ॥ ५ ॥  
 याहिवेगळे नाना रंग । आकार विकार तरंग ।  
 नाना स्वाद अंतरंग । मुळामध्यें ॥ ६ ॥  
 तेंचि मूळ फोडून पाहातां । कांहींच नाहीं वाटे आतां ।  
 पुढें वाढतां वाढतां । दिसों लागे ॥ ७ ॥  
 कड्यावरी वेल निघाला । अधोमुखें बळें चालिला ।  
 फांपावोन पुढें आला । भूमंडळीं ॥ ८ ॥

तैसी मुळमाया जाण। पंचभूतें आणी त्रिगुण ।  
 मुळीं आहेत हें प्रमाण। प्रत्ययें जाणावें ॥ १ ॥  
 अखंड वेल पुढें वाढला। नाना विकारीं शोभला ।  
 विकारांचा विकार जाला। असंभाव्य ॥ १० ॥  
 नाना फडगरें फुटलीं। नाना जुंबाडें वाढली ।  
 अनंत अग्नें चालिलीं। सृष्टीमध्ये ॥ ११ ॥  
 कित्येक फळें तीं पडती। सर्वेचि आणीक निघती ॥  
 ऐसीं होती आणि जाती। सर्वकाळ ॥ १२ ॥  
 येक वेलचि वाळले। पुन्हां तेथेंचि फुटले ।  
 ऐसे आले आणि गेले। कितीयेक ॥ १३ ॥  
 पानें झडती आणि फुटती। पुष्पें फळें तेणेंचि रितीं ।  
 मध्यें जीव हे जगती। असंभाव्य ॥ १४ ॥  
 अवघा वेलचि कर्पतो। मुळापासून पुन्हा होतो ।  
 ऐसा अवघा विचार जो तो। प्रत्यक्ष जाणावा ॥ १५ ॥  
 मूळ खाणोन काढिलें। प्रत्ययेज्ञानें निर्मूळ केलें ।  
 तरी मग वाढणेंचि राहिलें। सकळ कांहीं ॥ १६ ॥  
 मुळीं बीज सेवटीं बीज। मध्यें जळरूप बीज ।  
 ऐसा हा स्वभाव सहज। विस्तारला ॥ १७ ॥  
 मुळामधील ज्या गोष्टी। सांगताहे बीजसृष्टी ।  
 जेथील अंश तेथें कष्टी। न होतां जातो ॥ १८ ॥  
 जातो येतो पुन्हा जातो। ऐसा प्रत्यावृत्ति करितो ।  
 परंतु आत्मज्ञानी जो तो। अन्यथा न घडे ॥ १९ ॥  
 न घडे ऐसें जरी म्हणावें। तरी कांहींतरी लागे जाणावें ।  
 अंतरींच परी ठावें। सकळांस कैचें ॥ २० ॥  
 तेणेंसींच कार्यभाग करिती। परंतु तयास नेणती ।  
 दिसेना ते काये करिती। बापुडे लोक ॥ २१ ॥  
 विषयेभोग तेणेंचि घडे। तेणेंविण कांहींच न घडे ।  
 स्थूळ सांडून सूक्ष्मीं पवाडे। ऐसा पाहिजे ॥ २२ ॥  
 जें आपलेंचि अंतर। तद्रूपचि जगदांतर ।  
 शरीरभेदाचे विकार। वेगळाले ॥ २३ ॥  
 आंगोळीची आंगोळीस वेधना। येकीची येकीस कळेना ।  
 हात पाये अवेव नाना। येणेंचि न्यायें ॥ २४ ॥  
 अवेवाचें अवेव नेणे। मा तो परांचें काये जाणे ।  
 परांतर याकारणें। जाणवेना ॥ २५ ॥  
 येकाचि उदकें सकळ वनस्पती। नाना अग्नेभेद दिसती ।  
 खुडिलीं तितुकींच सुकती। येर ते टवटवीत ॥ २६ ॥  
 येणेंचि न्यायें भेद जाला। कळेना येकाचें येकाला ।  
 जाणपणें आत्मयाला। भेद नाही ॥ २७ ॥  
 आत्मत्वीं भेद दिसे। देहप्रकृतिकरितां भासे ।  
 तरी जाणतचि असे। बहुतेक ॥ २८ ॥  
 देखोन ऐकोन जाणती। शाहाणे अंतर परीक्षिती ।  
 धूर्त ते अवघेंच समजती। गुप्तरूपें ॥ २९ ॥  
 जो बहुतांचें पाळण करी। तो बहुतांचें अंतर विवरी ।

धूर्तपणें ठाउकें करी। सकळ कांहीं ॥ ३० ॥  
 आधी मनोगत पाहतीं। मग विश्वास धरिती ।  
 प्राणीमात्र येणें रितीं। वर्तताहे ॥ ३१ ॥  
 स्मरणामगें विस्मरण। रोकडी प्रचित प्रमाण ।  
 आपलें ठेवणें आपण। दुकताहे ॥ ३२ ॥  
 आपलेंच आपणा स्मरेना। बोलिलें तें आठवेना ।  
 उठती अनंत कल्पना। ठाउक्या कैच्या ॥ ३३ ॥  
 ऐसें हें चंचळ चक्र। कांहीं नीट कांहीं वक्र ।  
 जाला रंक अथवा शक्र। तरी स्मरणास्मरणें ॥ ३४ ॥  
 स्मरण म्हणिजे देव। विस्मरण म्हणिजे दानव ।  
 स्मरणविस्मरणें मानव। वर्तती आतां ॥ ३५ ॥  
 म्हणोनि चेवी आणि दानवी। संपत्ति द्विधा जाणावी ।  
 प्रचित मानसीं आणावी। विवेकेंसहित ॥ ३६ ॥  
 विवेकें विवेक जाणावा। आत्म्यानें आत्मा वोळखावा ।  
 नेत्रें नेत्रचि पाहावा। दर्पणींचा ॥ ३७ ॥  
 स्थूळें स्थूळ खाजवावें। सूक्ष्में सूक्ष्म समजावें ।  
 खुणेनें खुणेसी बाणावें। अंतर्यामीं ॥ ३८ ॥  
 विचारें जाणाव विचार। अंतरें जाणावे अंतर ।  
 अंतरें जाणावे परांतर। होउनियां ॥ ३९ ॥  
 स्मरणामाजीं विस्मरण। हेंचि भेदाचें लक्षण ।  
 येकदेसी। परिपूर्ण। होत नाही ॥ ४० ॥  
 पुढें सिके मागें विसरे। पुढें उजेडे मागें अंधारें ।  
 पुढें स्मरे मागें विस्मरे। सकळ कांहीं ॥ ४१ ॥  
 तुर्या जाणावी स्मरण। सुषुप्ती जाणावी विस्मरण ।  
 उभयेता शरीरीं जाण। वर्तती आतां ॥ ४२ ॥  
 इति श्रीदासबोधे गुरुशिष्यसंवादे  
 अधोर्धनिरूपणनाम समास सातवा ॥

समास आठवा। :।। सूक्ष्मजीवनिरूपण  
 ।।।। श्रीराम ॥  
 रेणूहून सूक्ष्म किडे। त्यांचें आयुष्य निपटचि थोडें ।  
 युक्ति बुद्धि तेणेंचि पाडें। तयामधें ॥ १ ॥  
 ऐसे नाना जीव असती। पाहां जातां न दिसती ।  
 अंतःकर्णपंचकाची स्थिती। तेथेंचि आहे ॥ २ ॥  
 त्यांपुरतें त्यांचें ज्ञान। विषये इंद्रियें समान ।  
 सूक्ष्म शरीरें विवरोन। पाहातो कोण ॥ ३ ॥  
 त्यास मुंगी माहा थोर। नेणांचालिला कुंजर ।  
 मुंगीस मुताचा पूर। ऐसें बोलती ॥ ४ ॥  
 तें मुंगीसमान शरीरें। उदंड असती लाहानथोरें ।  
 समस्तांमध्ये जीवेश्वरें। वस्ति कीजे ॥ ५ ॥  
 ऐसिया किड्यांचा संभार। उदंड दाटला विस्तार ।  
 अत्यंत साक्षपी जो नर। तो विवरोन पाहे ॥ ६ ॥  
 नाना नक्षत्रीं नाना किडे। त्यांस भासती पर्वतायेवढे ।  
 आयुष्यहि तेणेंचि पाडें। उदंड वाटे ॥ ७ ॥

पक्षायेवढें लाहान नाही। पक्षायेवढें थोर नाही ।  
 सर्प आणि मच्छ पाहीं। येणेचि पाडे ॥ ८ ॥  
 मुंगीपासून थोरथोरें। चढती वाढती शरीरें ।  
 त्यांची निर्धारितां अंतरें। कळों येती ॥ ९ ॥  
 नाना वर्ण नाना रंग। नाना जीवनाचे तरंग ।  
 येक सुरंग येक विरंग। किती म्हणौनि सांगावे ॥ १० ॥  
 येकें सुकुमारें येकें कठोरें। निर्माण केलीं जगदेश्वरें ।  
 सुवर्णासारिखीं शरीरें। दैदिप्यमानें ॥ ११ ॥  
 शरीरभेदें आहारभेदें। वाचाभेदें गुणभेदें ।  
 अंतरीं वसिजे अभेदें। येकरूपें ॥ १२ ॥  
 येक त्रासकें येकमारकें। पाहो जातां नाना कौतुकें ।  
 कितीयेक आमोलिकें। सृष्टीमध्ये ॥ १३ ॥  
 ऐसीं अवघीं विवरोन पाहे। ऐसा प्राणी कोण आहे ।  
 आपल्यापरतें जाणोन राहे। किंचितमात्र ॥ १४ ॥  
 नवखंड हे वसुंधरा। सप्तसागरांचा फेरा ।  
 ब्रह्मांडाबाहेरील नीरा। कोण पाहे ॥ १५ ॥  
 त्या नीरामध्ये जीव असती। पाहों जातां असंख्याती ।  
 त्या विशाल जीवांची स्थिती। कोणजाणे ॥ १६ ॥  
 जेथें जीवन तेथें जीव। हा उत्पत्तीचा स्वभाव ।  
 पाहातां याचा अभिप्राव। उदंड असे ॥ १७ ॥  
 पृथ्वीगर्भी नाना नीरें। त्या नीरामधें शरीरें ।  
 नाना जिनस लाहानथोरें। कोण जाणें ॥ १८ ॥  
 येक प्राणी अंतरिक्ष असती। तेहीं नाहीं देखिली क्षिती ।  
 वरीच्यावरी उडोन जाती। पक्ष फुटल्यानंतरें ॥ १९ ॥  
 नाना खेचरें आणि भूचरें। नाना वनचरें आणि जळचरें ।  
 चौऱ्यासि योनीप्रकारें। कोण जाणे ॥ २० ॥  
 उष्ण तेज वेगळे करुनी। जेथें तेथें जीवयोनी ।  
 कल्पनेपासुनी होती प्राणी। कोण जाणे ॥ २१ ॥  
 येक नाना सामर्थ्ये केले। येक इच्छेपासून जाले ।  
 येक शब्दासरिसे पावले। श्रापदेह ॥ २२ ॥  
 येक देह बाजीगिरीचे। येक देह वोडंबरीचे ।  
 येक देह देवतांचे। नानाप्रकारें ॥ २३ ॥  
 येक क्रोधापासून जाले। येक तपा पासून जन्मले ।  
 येक उश्रापें पावले। पूर्वदेह ॥ २४ ॥  
 ऐसें भगवंताचें करणें। किती म्हणौनि सांगणें ।  
 विचित्र मायेच्या गुणें। होत जातें ॥ २५ ॥  
 नाना अवघड करणी केली। कोणीं देखिली ना ऐकिली ।  
 विचित्र कळा समजली। पाहिजे सर्वें ॥ २६ ॥  
 थोडें बहुत समजलें। पोटापुरती विद्या सिकलें ।  
 प्राणी उगेच गर्वें गेलें। मी ज्ञाता म्हणोनी ॥ २७ ॥  
 ज्ञानी येक अंतरात्मा। सर्वांमधें सर्वात्मा ।  
 त्याचा कळावया महिमा। बुद्धि कैची ॥ २८ ॥  
 सप्तकंचुक ब्रह्मांड। त्यांत सप्तकंचुक पिंड ।

त्या पिंडामधें उदंड। प्राणी असती ॥ २९ ॥  
 आपल्य देहांतील न कळे। मा तें अवघें कैचें कळे ।  
 लोक होती उतावळे। अल्पज्ञानें ॥ ३० ॥  
 अनुरेणाऐसें जिनस। त्यांचे आम्ही विराट पुरुष ।  
 आमचें उदंडचि आयुष्य। त्यांच्या हिसेबें ॥ ३१ ॥  
 त्यांच्या रिती त्यांचे दंडक। वर्तायाचे असती अनेक ।  
 जाणे सर्वहि कौतुक। ऐसा कैचा ॥ ३२ ॥  
 धन्य परमेश्वराची करणी। अनुमानेना अंतःकरणी ।  
 उगीच अहंता पापिणी। वेढा लावी ॥ ३३ ॥  
 अहंता सांडून विवरणें। कित्येक देवांचे करणें ।  
 पाहातां मनुष्याचें जिणें। थोडें आहे ॥ ३४ ॥  
 थोडें जिणें अर्धपुडी काया। गर्व करिती रडाया ।  
 शरीर आवघें पडाया। वेळ नाही ॥ ३५ ॥  
 कुशीळ ठाई जन्मलें। आणि कुशीळ रसेचि वाढलें ।  
 यास म्हणती थोरलें। कोण्या हिसेबें ॥ ३६ ॥  
 कुशीळ आणि क्षणभंगुर। असंड वेधा चिंतातुर ।  
 लोक उगेच म्हणती थोर। वेडपणें ॥ ३७ ॥  
 कायामाया दों दिसांची। आदिअंतीं अवघी ची ची ।  
 झांकातापा करून उगीचि। थोरीव दाविती ॥ ३८ ॥  
 झांकिलें तरी उपंढर पडे। दुर्गंधी सुटे जिकडे तिकडे ।  
 जो कोणी विवेकें पवाडे। तोचि धन्य ॥ ३९ ॥  
 उगेचि कायसा तंडावें। मोडा अहतेचें पुंडावें ।  
 विवेकें देवास धुंडावें। हें उत्तमोत्तम ॥ ४० ॥  
 इति श्रीदासबोधे गुरुशिष्यसंवादे  
 सूक्ष्मजीवनिरूपणनाम समास आठवा ॥

समास नववा। ।।। पिंडोत्पत्तिनिरूपण  
 ।।।। श्रीराम ॥  
 चौंखाणीचे प्राणी असती। अवघे उदकेचि वाढती ।  
 ऐसे होतीआणी जाती। असंख्यात ॥ १ ॥  
 तत्वांचें शरीर जालें। अंतरात्म्यासगट वळलें ।  
 त्यांचें मूळ जों शोधिलें। तों उदकरूप ॥ २ ॥  
 शरत्काळींचीं शरीरें। पीळपीळों झिरपती नीरें ।  
 उभये रेतें येकत्रें। मिसळती रक्ती ॥ ३ ॥  
 अन्नरस देहरस। रक्तरेतें बांधे मूस ।  
 रसद्वयें सावकास। वाढों लागे ॥ ४ ॥  
 वाढतां वाढतां वाढलें। कोमळाचें कठीण जालें ।  
 पुढें उदक पैसावलें। नाना अवेवीं ॥ ५ ॥  
 संपूर्ण होतां बाहेरी पडे। भूमीस पडतां मग तें रडे ।  
 अवघ्याचें अवघेंच घडे। ऐसें आहे ॥ ६ ॥  
 कुडी वाढे कुबुद्धि वाढे। मूळापासून अवघें घडे ।  
 अवघेंचि मोडे आणि वाढे। देखतदेखतां ॥ ७ ॥  
 पुढें अवघियांचें शरीर। दिवसेदिवस जालें थोर ।  
 सुचों लागला विचार। कांहीं कांहीं ॥ ८ ॥

फळामधें बीज आलें। तेणें न्यायें तेथें जालें ।  
 ऐकतां देखतां उमजलें। सकळ कांहीं ॥ १ ॥  
 बीजें उदकें अंकुरती। उदक नस्तां उडोन जाती ।  
 येके ठाई उदक माती। होतां बरें ॥ १० ॥  
 दोहिंमधें असतां बीज। भिजोन अंकुर सहज ।  
 वाढतां वाढतां पुढें रीझ। उदंड आहे ॥ ११ ॥  
 इकडे मुळ्या धावा घेती। तिकडे अग्रें हेलावती ।  
 मुळें अग्र द्विधा होती। बीजापासून ॥ १२ ॥  
 मुळ्या चालिल्या पाताळीं। अग्रें धावतीं अंतराळीं ।  
 नाना पत्रीं पुष्पीं फळीं। लगडलीं झाडें ॥ १३ ॥  
 फळावडिल सुमनें। सुमनांवडिल पानें ।  
 पानांवडिल अनुसंधानें। काष्ठें आघवीं ॥ १४ ॥  
 काष्ठांवडिल मुळ्या बारिक। मुळ्यां वडिल तें उदक ।  
 उदक आळोन कौतुक। भूमंडळाचें ॥ १५ ॥  
 याची ऐसी आहे प्रचिती। तेव्हां सकळां वडिल जगती ।  
 जगतीवडिल मूर्ती। आपोनारायायेणाची ॥ १६ ॥  
 तयावडिल अग्निदेव। अग्निवडिल वायेदेव ।  
 वायेदेवावडिल स्वभाव। अंतरात्म्यांचा ॥ १७ ॥  
 सकळांवडिल अंतरात्मा। त्यासि नेणे तो दुरात्मा ।  
 दुरात्मा म्हणजे दुरी आत्मा। अंतरला तया ॥ १८ ॥  
 जवळी असोन चुकलें। प्रत्ययास नाहीं सोकलें ।  
 उगेंचि आलें आणी गेलें। देवाचकरितां ॥ १९ ॥  
 म्हणौन सकळांवडिल देव। त्यासी होतां अनन्यभाव ।  
 मग हे प्रकृतीचा स्वभाव। पालटों लागे ॥ २० ॥  
 करी आपुला व्यासंग। कदापि नव्हे ध्यानभंग ।  
 बोलणें चालणें वेंग। पडोंच नेदी ॥ २१ ॥  
 जें वडिलीं निर्माण केलें। तें पाहिजे पाहिलें ।  
 काये काये वडिलीं केलें। कीती पाहावें ॥ २२ ॥  
 तो वडिल जेथें चेतला। तोचि भाग्यपुरुष जाल ।  
 अल्प चेतनें तयाला। अल्पभाग्य ॥ २३ ॥  
 तया नारायेणाला मनीं। अखंड आठवावें ध्यानीं ।  
 मग ते लक्ष्मी तयापासूनी। जाईल कोठें ॥ २४ ॥  
 नारायेण असे विश्वीं। त्याची पूजा करीत जावी ।  
 याकारणें तोषवावी। कोणीतरी काया ॥ २५ ॥  
 उपासना शोधून पाहिली। तों ते विश्वपाळिती जाली ।  
 न कळे लीळा परीक्षिली। न वचे कोणा ॥ २६ ॥  
 देवाची लीळा देवेंविण। आणीक दुसरा पाहे कोण ।  
 पाहणें तितुकें आपण। देवचि असे ॥ २७ ॥  
 उपासना सकळां ठाई। आत्माराम कोठें नाहीं ।  
 याकारणें ठाई ठाई। रामे आटोपिलें ॥ २८ ॥  
 ऐसी माझी उपासना। आणिताने अनुमाना ।  
 नेऊन घाली निरंजना। पैलिकडे ॥ २९ ॥  
 देवाकरितां कर्म चालती। देवाकरितां उपासक होती ।

देवाकरितां ज्ञानी असती। कितियेक ॥ ३० ॥  
 नाना शास्त्रें नाना मते। देवचि बोलिला समस्ते ।  
 नेमकानेमक वेस्तावेस्ते। कर्मानुसार ॥ ३१ ॥  
 देवास अवघें लागे करावें। त्यांत घेऊं ये तितुकें घ्यावें ।  
 अधिकारासारिखें चालावें। म्हणजे बरें ॥ ३२ ॥  
 आवाहन विसर्जन। ऐसेचि बोलिलें विधान ।  
 पूर्वपक्ष जाला येथून। सिद्धांत पुढें ॥ ३३ ॥  
 वेदांत सिद्धांत धादांत। प्रचित प्रमाण नेमस्त ।  
 पंचिकर्ण सांडून हित। वाक्यार्थपाहावा ॥ ३४ ॥  
 इति श्रीदासबोधे गुरुशिष्यसंवादे  
 पिंडोत्पत्तिनिरूपणनाम समास नववा ॥

समास दहावा । । । । सिद्धांतनिरूपण  
 । । । । श्रीराम ॥  
 गगनीं अवघेंचि होत जातें। गगनाऐसें तगेना तें ।  
 निश्चळीं चंचळ नाना तें। येणेंचि न्यायें ॥ १ ॥  
 अंधार दाटला बळें। वाटे गगन जालें काळें ।  
 रविकिर्णें तें पिवळें। सर्वेचि वाटे ॥ २ ॥  
 उदंड हिंव जेव्हां पडिले। गमे गगन थंड जालें ।  
 उष्ण झळनें वाळलें। ऐसें वाटे ॥ ३ ॥  
 ऐसें जें कांहीं वाटलें। तें तें जालें आणि गेलें ।  
 आकाशासारिखें तगलें। हें तों घडेना ॥ ४ ॥  
 उत्तम जाणिवेचा जिनस। समजोन पाहे सावकास ।  
 निराभास तें आकाश। भास मिथ्या ॥ ५ ॥  
 उदक पसरे वायो पसरे। आत्मा अत्यंतचि पसरे ।  
 तत्वे तत्व अवघेंचि पसरे। अंतर्यामी ॥ ६ ॥  
 चळतें आणि चळेना तें। अंतर्यां अवघेंचि कळतें ।  
 विवरणेंचि निवळतें। प्राणिमात्रासी ॥ ७ ॥  
 विवरतां विवरतां शेवटीं। निवृत्तिपदीं अखंड भेटी ।  
 जालियानें तुटी। होणार नाहीं ॥ ८ ॥  
 जेथें ज्ञानाचें होतें विज्ञान। आणि मनाचें होतें उन्मन ।  
 तत्वनिर्शनीं अनन्य। विवेकें होतें ॥ ९ ॥  
 वडिलांस शोधून पाहिलें। तों चंचळाचें निश्चळ जालें ।  
 देवभक्तपण गेलें। तये ठाई ॥ १० ॥  
 ठाव म्हणतां पदार्थ नाहीं। पदार्थमात्र मुळीं नाहीं ।  
 जैसें तैसें बोलों कांहीं। कळावया ॥ ११ ॥  
 अज्ञानशक्ति निरसली। ज्ञानशक्ति मावळली ।  
 वृत्तिशून्यें कैसी जाली। स्थिती पाहा ॥ १२ ॥  
 मुख्य शक्तिपात तो ऐसा। नाहीं चंचळाचा वळसा ।  
 निवांती निवांत कैसा। निर्विकारी ॥ १३ ॥  
 चंचळाचीं विकार बालटें। तें चंचळचि जेथें आटे ।  
 चंचळ निश्चळ घनवटे। हें तों घडेना ॥ १४ ॥  
 माहावाक्याचा विचार। तेथें संन्याशास अधिकार ।  
 दैवीकृपेची जो नरु। तोहि विवरोन पाहे ॥ १५ ॥



संन्यासी म्हणजे शडन्यासी। विचारवंत सर्व संन्यासी ।  
 आपली करणी आपणासी। निश्चयेसी ॥ १६ ॥  
 जगदीश वोळल्यावरी। तेथे कोण अनुमान करी ।  
 आतां असो हें विचारी। विचर जाणती ॥ १७ ॥  
 जे जे विचारी समजले। ते ते निःसंग होऊन गेले ।  
 देहाभिमानी जे उरले। ते देहाभिमान रक्षिती ॥ १८ ॥  
 लक्ष्मी बैसले अलक्ष। उडोन गेला पूर्वपक्ष ।  
 हेतुरूपे अंतरसाक्ष। तोहि मावळला ॥ १९ ॥  
 आकाश आणि पाताळ। दोनी नामें अंतराळ ।  
 काढितां दृश्याचें चडळ। अखंड जालें ॥ २० ॥  
 तें तों अखंडचि आहे। मन उपाधी लक्षून पाहे ।  
 उपाधिनिरासें साहे। शब्द कैसा ॥ २१ ॥  
 शब्दपर कल्पनेपर। मन बुद्धि अगोचर ।  
 विचारें पाहावा विचार। अंतर्यामीं ॥ २२ ॥  
 पाहातां पाहातां कळों येतें। कळलें तितुकें वेर्थ जातें ।  
 अवघड कैसें बोलावें तें। कोण्या प्रकारें ॥ २३ ॥  
 वाक्यार्थवाच्यांश शोधिला। अलक्षीं लक्ष्यांश बुडाला ।  
 पुढें समजोन बोला। कोणीतरी ॥ २४ ॥  
 शाश्वतास शोधीत गेला। तेणें ज्ञानी साच जाला ।  
 विकार सांडून मिळाला। निर्विकारीं ॥ २५ ॥  
 दुःस्वप्न उदंड देखिलें। जागें होतां लटिकें जालें ।  
 पुन्हां जरी आठवलें। तरी तें मिथ्या ॥ २६ ॥

प्रारब्धयोगें देह असे। असे अथवा नासे ।  
 विचार अंतरीं बैसे। चळेना ऐसा ॥ २७ ॥  
 बीज अग्नीनें भाजलें। त्याचें वाढणें खुंटलें ।  
 ज्ञात्यास तैसे जालें। वासनाबीज ॥ २८ ॥  
 विचारें निश्चळ जाली बुद्धि। बुद्धिपासीं कार्यसिद्धि ।  
 पाहातां वडिलांची बुद्धि। निश्चळीं गेलीं ॥ २९ ॥  
 निश्चळास ध्यातो तो निश्चळ। चंचळास ध्यातो तो चंचळ ।  
 भूतास ध्यातो तो केवळ। भूत होये ॥ ३० ॥  
 जो पावला सेवटवरी। तयास हें कांहींच न करी ।  
 अंतरनिष्ठा बाजीगरी। तैसी माया ॥ ३१ ॥  
 मिथ्या ऐसें कळों आलें। विचारानें सदृढ जालें ।  
 अवघें भयेचि उडालें। अकस्मात ॥ ३२ ॥  
 उपासनेचें उत्तिर्ण व्हावें। भक्तजनें वाढवावें ।  
 अंतरीं विवेकें उमजावें। सकळ कांहीं ॥ ३३ ॥  
 इति श्रीदासबोधे गुरुशिष्यसंवादे  
 सिद्धांतनिरूपणनाम समास दहावा ॥  
 ॥ दशक पंधरावा समाप्त ॥

Encoded and proofread by Vishwas Bhide.

Please send corrections to [sanskrit@cheerful.com](mailto:sanskrit@cheerful.com)  
 Last updated October 15, 2005